

III ശ്രദ്ധ ക്ഷണിക്കൽ

(1) ആശാ വർക്കർമാർക്ക് ന്യായമായ പ്രതിഫലം

ശ്രീ. ടി. പി. രാമകൃഷ്ണൻ: സർ, കോവിഡ് പശ്ചാത്തലത്തിൽ അങ്ങേയറ്റം ജീവിത പ്രയാസങ്ങൾ അനുഭവിക്കുന്ന ഒരു വിഭാഗമാണ് ആശാ വർക്കർമാർ. Accredited Social Health Activist അഥവാ അംഗീകൃത സാമൂഹിക ആരോഗ്യ പ്രവർത്തകരാണ് ആശാ വർക്കർമാർ എന്നുള്ള പേരിൽ അറിയപ്പെടുന്നത്. ഒന്നാം യു.പി.എ. സർക്കാരിന്റെ കാലത്ത് വലിയ പ്രതീക്ഷ നൽകി ആരംഭിച്ച സ്കീമിന്റെ ഭാഗമായാണ് ഈ വിഭാഗം ജീവനക്കാർ പ്രവർത്തിച്ചുവരുന്നത്. ദേശീയതലത്തിൽ എട്ട് ലക്ഷത്തിലേറെ അംഗസംഖ്യയുള്ള മഹത്തായ സാമൂഹിക ആരോഗ്യ പ്രസ്ഥാനമാണിത്. സമൂഹത്തിന്റെ അടിത്തട്ടിൽ കഴിയുന്ന സ്ത്രീകളുടെയും കുട്ടികളുടെയും അവശരായ രോഗികളുടെയും ആരോഗ്യ പരിരക്ഷ ഉറപ്പുവരുത്തുന്നതിന് നിയോഗിക്കപ്പെട്ടവരാണ്. കേരളത്തിൽ 26362 ആശാ വർക്കർമാർ സേവനമനുഷ്ഠിക്കുന്നു. എല്ലാ വാർഡുകളിലും ഇവരുടെ സേവനം ലഭ്യമാണ്. എൻ.എച്ച്.എം.-ന്റെ ഭാഗമായാണ് ഇവർ കേരളത്തിൽ പ്രവർത്തിക്കുന്നത്. മാതൃ-ശിശു മരണനിരക്കുകൾ കുറയ്ക്കുന്നതിൽ വലിയ പങ്കാണ് ഇവർക്കുള്ളത്. പകർച്ചവ്യാധി തടയുന്നതിൽ ഇവർ മുന്നണി പോരാളികളാണ്. 'നിപ' വൈറസ് പ്രതിരോധത്തിന്റെ മുൻപന്തിയിലും ഇവരുണ്ടായിരുന്നു. കോവിഡിനെതിരായ യുദ്ധത്തിൽ കാലാൾ പടയാണിവർ. ത്യാഗപൂർണ്ണമായി പ്രവർത്തിക്കുന്ന ഇവരുടെ ജീവിതത്തിന് ആവശ്യമായുള്ള പരിരക്ഷ ലഭിക്കുന്നില്ലെന്നുള്ളതാണ് വസ്തുത. കേന്ദ്ര സർക്കാർ 2,000 രൂപയും സംസ്ഥാന സർക്കാർ 6,000 രൂപയും നൽകുന്നു. കേന്ദ്ര പദ്ധതിയായിട്ടുപോലും ഇവരുടെ അവസ്ഥ കണക്കിലെടുത്ത് സംസ്ഥാന സർക്കാർ 6,000 രൂപ അനുവദിക്കുന്നത് ശ്രദ്ധിക്കാതെ പോകുന്നത് ശരിയായ നടപടിയല്ല. നിലവിൽ കോവിഡ് പരിരക്ഷയുമായി ബന്ധപ്പെട്ട് ക്വാറന്റൈനിൽ കഴിയുന്നവരുടെ പരിചരണം, സംരക്ഷണം, മരുന്നനൽകൽ, ചികിത്സാ കേന്ദ്രങ്ങളിൽ രോഗികളെ എത്തിക്കൽ, വാക്സിൻ ലഭ്യമാക്കൽ, ബോധവൽക്കരിക്കൽ എന്നിങ്ങനെയുള്ള നാനാവിധ പ്രവർത്തനങ്ങളിൽ ഏർപ്പെട്ടിരിക്കുന്നവരാണ് ആശാ വർക്കർമാർ. ഇത്തരം കാര്യങ്ങൾ നിറവേറ്റുന്നതിന് ആശുപത്രികൾ ഗ്രാമീണ ജനതയ്ക്കും ഇടയിലുള്ള കണ്ണിയും മുഴുവൻ സമയവും ജോലി ചെയ്യുന്ന ഒരു വിഭാഗവുമാണിവർ. ആ ജോലിയുടെയും അവർ ചെയ്യുന്ന അദ്ധ്വാനത്തിന്റെയും മൂല്യം പരിഗണിച്ചുകൊണ്ടുള്ള ഒരു പരിരക്ഷയും ഇവർക്ക് ലഭിക്കുന്നില്ല. ഇതെല്ലാം പരിഗണിച്ചുകൊണ്ട് അവരുടെ അദ്ധ്വാനത്തിനനുസരിച്ചുള്ള വേതനം, സംരക്ഷണം എന്നിവ ലഭ്യമാക്കുന്നതിന് കേന്ദ്ര സർക്കാരിൽ സമ്മർദ്ദം ചെലുത്തി കേന്ദ്രത്തെക്കൊണ്ട് നിലപാടുകൾ

സ്വീകരിച്ചിരുന്നതിന് സംസ്ഥാന സർക്കാർ ഇടപെടണമെന്നുള്ളതാണ് ഈ ശ്രദ്ധ ക്ഷണിക്കലിലൂടെ ഞാൻ പ്രധാനമായും ഉന്നയിക്കുന്നത്. ഇപ്പോൾ പല മേഖലകളിലും മിനിമം കൂലിയുണ്ട്. ഒരു സ്കീമിന്റെ ഭാഗമായി പ്രവർത്തിക്കുമ്പോൾ സാങ്കേതികമായും നിയമപരമായും ഇവർക്ക് ചില പ്രശ്നങ്ങളുണ്ട്. ഇതെല്ലാം പരിഗണിച്ചുകൊണ്ട് അവർക്ക് എങ്ങനെ സംരക്ഷണം നൽകാൻ കഴിയുമെന്നുള്ള തീരുമാനമാണ് ഉണ്ടാകേണ്ടത്. ദേശീയ ആരോഗ്യ ദൗത്യത്തിന്റെ കീഴിൽ സ്ഥിരം വോളന്റിയർമാരായി അംഗീകരിച്ച് ഇവർക്ക് എല്ലാ പരിരക്ഷയും ലഭ്യമാക്കുന്നതിന് സംസ്ഥാന സർക്കാർ കേന്ദ്ര സർക്കാരിൽ സമ്മർദ്ദം ചെലുത്തണമെന്നുള്ളതാണ് മുഖ്യമായ ആവശ്യം. കേരളത്തിന്റെ ഇന്നത്തെ സാഹചര്യവും ആശാ പ്രവർത്തകരുടെ പരിതാപകരമായ സ്ഥിതിയും കണക്കിലെടുത്തുകൊണ്ട് ഇനിയും സാധ്യമായ സഹായങ്ങൾ നൽകുന്നതിനെക്കുറിച്ച് സംസ്ഥാന സർക്കാർ പരിശോധിക്കേണ്ടതുണ്ട്. കഴിഞ്ഞ കാലങ്ങളിൽ ആശാ വർക്കർമാർക്ക് നല്ല നിലയിൽ സംരക്ഷണം നൽകിയിട്ടുണ്ടെങ്കിലും തുടർന്നും സഹായകരമായ നിലപാട് സ്വീകരിക്കണം. കേരളത്തിൽ ആയിരത്തിലധികം വരുന്ന ആശാ പ്രവർത്തകർക്ക് കോവിഡ് രോഗം പിടിപെടുകയും രണ്ടുപേർ മരിക്കാനിടയാവുകയും ചെയ്തിട്ടുണ്ട്. ആശാ വർക്കർമാർക്ക് മാസ്ക് ഗ്ലൗസും സാനിറ്റൈസറും ലഭ്യമാകുന്നുണ്ടെന്ന് ഉറപ്പുവരുത്തണം. രോഗികളുടെ സമീപം എത്തിച്ചേരുന്നതിനു വേണ്ടിയുള്ള വാഹന ചെലവ് അവർക്ക് അനുവദിക്കണം. ഫോൺ റീ-ചാർജ്ജ് ചെയ്യുന്നതിനുള്ള സൗകര്യങ്ങൾ പോലുമില്ല. മിനിമം വരുമാനം ഏർപ്പെടുത്തി അവരുടെ സാമൂഹിക സുരക്ഷ ഉറപ്പുവരുത്തുന്നതിനുവേണ്ടി സംസ്ഥാന സർക്കാരിന്റെ ഭാഗത്തുനിന്നും അടിയന്തര ഇടപെടലുണ്ടാകണമെന്നാണ് ഈ ശ്രദ്ധ ക്ഷണിക്കലിലൂടെ പ്രധാനമായും ഉന്നയിക്കുന്നത്.

ആരോഗ്യ-വനിത-ശിശു വികസന വകുപ്പുമന്ത്രി (ശ്രീമതി വീണാ ജോർജ്ജ്): സർ, കേരളത്തിൽ ആശാ പദ്ധതി 2007 മുതലാണ് നടപ്പിലാക്കി വരുന്നത്. സംസ്ഥാനത്തുടനീളം അംഗീകൃത സാമൂഹിക ആരോഗ്യ പ്രവർത്തകരായി ആശാ പ്രവർത്തകരെ തെരഞ്ഞെടുക്കുകയും വിവിധ ഘട്ടങ്ങളിലായി പരിശീലനം നൽകി വരികയും ചെയ്യുന്നു. എട്ട് ഘട്ടങ്ങളിലായി 40 ദിവസത്തെ പരിശീലനം ഇതിനോടകം അവർക്ക് നൽകുകയും ചെയ്തിട്ടുണ്ട്. നിലവിൽ പതിനാല് ജില്ലകളിലായി 21782 പേർ ഗ്രാമപ്രദേശങ്ങളിലും 4104 പേർ നഗരപ്രദേശങ്ങളിലും 476 പേർ ട്രൈബൽ മേഖലയിലുമായി ആകെ 26362 പേരാണ് ആശാ പ്രവർത്തകരായി പ്രവർത്തിച്ചുവരുന്നത്. ആരോഗ്യമേഖലയിൽ വളരെ വിലപ്പെട്ട സേവനമാണ് ആശാ പ്രവർത്തകർ നടത്തി വരുന്നത്. കോവിഡ് മഹാമാരി സമയത്ത് ഇവർ നടത്തുന്ന ത്യാഗപൂർണ്ണമായ സേവനം വളരെ വലുതും

എല്ലാവരെയും അംഗീകരിക്കപ്പെട്ടതും ശ്ലാഘനീയവുമാണ്. 2016-17-ൽ 1,500 രൂപയായിരുന്ന ആശാ പ്രവർത്തകരുടെ പ്രതിമാസ ഓണറേറിയത്തിൽ വർഷംതോറും വർദ്ധനവ് വരുത്തി 2021 ഏപ്രിൽ മുതൽ 6,000 രൂപയായി സംസ്ഥാന സർക്കാർ വർദ്ധിപ്പിച്ചുനൽകിയിട്ടുണ്ട്. 2021 ജൂൺ വരെയുള്ള ഓണറേറിയവും ഇൻസെന്റീവുകളും ആശാ പ്രവർത്തകർക്ക് വിതരണം ചെയ്തിട്ടുണ്ട്. ആശാ പ്രവർത്തകർക്ക് സ്ഥിരമായി വേതനം നൽകുന്നില്ല, മറിച്ച് സംസ്ഥാന സർക്കാർ നൽകുന്ന 6,000 രൂപ പ്രതിമാസ ഓണറേറിയവും വിവിധ പദ്ധതികളിൽനിന്നും ലഭിക്കുന്ന ഇൻസെന്റീവുകളും കേന്ദ്ര സർക്കാർ നൽകുന്ന 2,000 രൂപ പ്രതിമാസ നിശ്ചിത ഇൻസെന്റീവുമാണ് ഇവർക്ക് നൽകി കൊണ്ടിരിക്കുന്നത്. കേന്ദ്ര സർക്കാർ പുറപ്പെടുവിച്ചിട്ടുള്ള മാർഗ്ഗനിർദ്ദേശ പ്രകാരമാണ് രണ്ടായിരം രൂപ ഇൻസെന്റീവ് നൽകുന്നത്. ഇതുകൂടാതെ കോവിഡ് പ്രതിരോധ പ്രവർത്തനങ്ങൾക്ക് മാസംതോറും 1,000 രൂപ കോവിഡ് ഇൻസെന്റീവായും 2020 ഫെബ്രുവരി മുതൽ സംസ്ഥാന സർക്കാർ നൽകി വരുന്നുണ്ട്. കോവിഡ് നിയന്ത്രണ പ്രവർത്തനങ്ങളുമായി മുനിട്ടിറങ്ങുന്ന എല്ലാ ആശാ പ്രവർത്തകർക്കും ആവശ്യമായ മാസ്കുകളും സാനിറ്റൈസറും കയ്യുറകളും അതത് ആരോഗ്യകേന്ദ്രങ്ങളും ആശുപത്രികളും നൽകണമെന്നാണ്. ബഹുമാനപ്പെട്ട അംഗം ഈ വിഷയം ഇവിടെ സൂചിപ്പിച്ച സാഹചര്യത്തിൽ, ആശാപ്രവർത്തകർക്ക് മാസ്കുകളും സാനിറ്റൈസറും കയ്യുറകളും കൃത്യമായി നൽകണമെന്ന കർശന നിർദ്ദേശം ഒന്നുകൂടി നൽകുന്നതാണ്. ആശാ പ്രവർത്തകർ കോവിഡ് പ്രതിരോധ പ്രവർത്തനങ്ങളിൽ വ്യാപൃതരായതിനാൽ 2020 മാർച്ച് മുതൽ മാനദണ്ഡങ്ങൾ നോക്കാതെ എല്ലാവർക്കും ഓണറേറിയവും ഇൻസെന്റീവും നൽകുന്നുണ്ട്. ഇതുകൂടാതെ ആശാ പ്രവർത്തകർക്ക് നൽകുന്ന ജോലിക്കനുസരിച്ച് വിവിധ പദ്ധതികളിൽ നിന്നുള്ള ഇൻസെന്റീവുകളുമുണ്ട്. ഇൻസെന്റീവുകളുടെ ഡിവിഷനുകൾ സംബന്ധിച്ച വിശദാംശങ്ങൾ ബഹുമാനപ്പെട്ട അംഗത്തിന് ലഭ്യമാക്കുന്നതാണ്. ഇതുകൂടാതെ ആശാ പ്രവർത്തകർക്ക് യൂണൈറ്റഡ് ഇന്ത്യാ ഇൻഷുറൻസ് കമ്പനി ലിമിറ്റഡ് മുഖേന 'ആശാ കിരണം ഇൻഷുറൻസ് പദ്ധതി' നടപ്പിലാക്കി വരുന്നു. ഇതുപ്രകാരം അപകട മരണം സംഭവിച്ചാൽ 5 ലക്ഷം രൂപയും പൂർണ്ണ അംഗവൈകല്യം സംഭവിച്ചാൽ 3 ലക്ഷം രൂപയും ഭാഗിക അംഗവൈകല്യം സംഭവിച്ചാൽ ഒരു ലക്ഷം രൂപയും ലഭിക്കുന്നതാണ്. കൂടാതെ അപകടം അല്ലെങ്കിൽ അസുഖത്തിനോടനുബന്ധിച്ചുള്ള ആശുപത്രി ചെലവിന് 20,000 രൂപയും കുട്ടികളുടെ വിദ്യാഭ്യാസത്തിന് 2,000 രൂപയും സ്വാഭാവിക മരണസംസ്കാര കർമ്മത്തിന് 50,000 രൂപയും ആശാ വർക്കർമാർക്ക് ലഭിക്കുന്നതാണ്. കോവിഡുമൂലം സംസ്ഥാനത്ത് ഇതുവരെ നാല് ആശാ പ്രവർത്തകരാണ് (തിരുവനന്തപുരം-1,

തൃശ്ശൂർ-2, മലപ്പുറം-1) മരണപ്പെട്ടിട്ടുള്ളത്. ഇവർക്ക് ഇൻഷുറൻസ് ലഭ്യമാക്കുന്നതിനുള്ള പ്രവർത്തനങ്ങൾ നടന്നുവരികയാണ്. എൻ.എച്ച്.എം. ഓരോ വർഷവും കേന്ദ്ര സർക്കാരിൽനിന്നും ലഭിക്കുന്ന ആർ.ഒ.പി. അനുമതി പ്രകാരമാണ് ആശാ പ്രവർത്തകർക്കുള്ള എല്ലാ ഇൻസെന്റീവുകളും നൽകുന്നത്. പ്രോജക്ട് ഇംപ്ലിമെന്റേഷൻ പ്ലാൻ തയ്യാറാക്കുന്നത് കേന്ദ്ര സർക്കാരിന്റെ പ്രത്യേക മാർഗ്ഗനിർദ്ദേശ പ്രകാരമാണ്. ആരോഗ്യരംഗത്തെ സ്തുത്യർഹമായ സേവനങ്ങൾ നടത്തുന്ന ആശാ പ്രവർത്തകർക്കുള്ള ഇൻസെന്റീവ് വർദ്ധിപ്പിക്കണമെന്ന് കേന്ദ്ര സർക്കാരിനോട് അഭ്യർത്ഥിക്കുന്നതിന് തടസ്സമില്ല. ഈ വിഷയം ഗൗരവമായി പരിശോധിച്ച് അടിയന്തരമായി ഉചിതമായ നടപടി സ്വീകരിക്കുന്നതാണ്.

ശ്രീ. ടി. പി. രാമകൃഷ്ണൻ: സർ, ഇതൊരു കേന്ദ്ര പദ്ധതിയായതുകൊണ്ട് കേന്ദ്ര സർക്കാരിനെക്കൊണ്ട് ചെയ്തിപ്പിക്കേണ്ട കാര്യത്തിൽ പ്രത്യേകമായ ഇടപെടലും ശ്രദ്ധയും ഇനിയും ഉണ്ടാകേണ്ടതുണ്ട്. ആരോഗ്യമേഖലയിൽ ഒഴിവുള്ള അറ്റൻഡർ തസ്തികയിലെ നിയമനത്തിൽ ആശാപ്രവർത്തകരെ പരിഗണിക്കാൻ നിയമപരമായ ചില പ്രശ്നങ്ങളുണ്ട്. അത് മനസ്സിലാക്കാതെയല്ല ഞാനിത് പറയുന്നത്. എന്നാൽ ആശാ വർക്കർമാരുടെ പ്രത്യേകതകളെല്ലാം പരിഗണിച്ചുകൊണ്ട് ഒഴിവുവരുന്ന അറ്റൻഡർ തസ്തികയിൽ ആശാ പ്രവർത്തകർക്ക് പ്രത്യേക പരിഗണന നൽകുന്നതിനുവേണ്ടിയുള്ള സമീപനം സ്വീകരിക്കാൻ കഴിയുമോ എന്നുള്ളതിനെക്കുറിച്ച് ഒരു വ്യക്തതയുണ്ടാകേണ്ടതുണ്ട്.

ശ്രീമതി വീണാ ജോർജ്ജ്: സർ, ബഹുമാനപ്പെട്ട അംഗം പറഞ്ഞ വിഷയം സംബന്ധിച്ച് ഗൗരവത്തിൽ പരിശോധന നടത്തുന്നതാണ്.

(2) ഓൺലൈൻ വിദ്യാഭ്യാസത്തിനുള്ള സൗകര്യങ്ങൾ

ശ്രീ. സജീവ് ജോസഫ്: സർ, സംസ്ഥാനത്തെ മുഴുവൻ വിദ്യാർത്ഥികൾക്കും ഓൺലൈൻ പഠനം സാധ്യമാക്കുന്നതിന്റെ അടിയന്തര പ്രാധാന്യം വിഷയത്തിലേയ്ക്ക് സഭയുടെ ശ്രദ്ധ ക്ഷണിക്കുകയാണ്. കോവിഡ് മഹാമാരിമൂലമുണ്ടായ അനിവാര്യ സാഹചര്യത്തിലാണ് ക്ലാസ്സ് മുറികളിലെ പഠനം ഉപേക്ഷിച്ച് പകരം സംവിധാനമെന്ന നിലയിൽ ഓൺലൈൻ പഠനം ആരംഭിച്ചിട്ടുള്ളത്. എല്ലാ വിദ്യാർത്ഥികൾക്കും ഡിജിറ്റൽ പഠനം ഉറപ്പുവരുത്തുന്നതിന് മുന്തിയ പരിഗണന നൽകേണ്ടതാണ്. ഇപ്പോഴത്തെ പുതിയ പഠനരീതി കുട്ടികളിലുണ്ടാക്കുന്ന മാനസിക-ശാരീരിക വെല്ലുവിളികളെ അവധാനതയോടെ നേരിടാൻ സമൂഹത്തെ സജ്ജരാക്കേണ്ടതുണ്ട്. ജൂൺ 1 മുതൽ ഓൺലൈൻ ക്ലാസ് ആരംഭിക്കുമെന്ന് അറിയിച്ചിരുന്നുവെങ്കിലും ജൂൺ മാസം മൂന്നാം വാരമാണ് ക്ലാസ്സുകൾ ആരംഭിച്ചത്. ക്ലാസ്സുകൾ ആരംഭിക്കുമ്പോൾ 49000